

ሓድነት አብ ቤተ ክርስቲያን

ንባብ፡ ፊሊጵ 2:1-4

እምነት ክርስቲና መሰረቱ አብቲ ሓደ አምላኽ ስለዝኾነ አብ መንጎ ኩሎም አመንቲ ሓድነት ክህሉ ምርጫ ዘይኮነስ ድላይ እቲ ፈጣሪ ኩሉ ዝኾነ አምላኽ እዩ። ጊ.ኢ.ክ. ምእንቲ ሓድነት አመንቲ ክጽሊ እንከሎ “ኣ አቦ ንስኻ ከም ዝለእኽካኒ ዓለም ምእንቲ ክትአምንሲ ኩላቶም ሓደ ምእንቲ ኪኾኑ ከምቲ ንስኻ አባይ ዘሎኻ አነውን አባኻ ከምኡ ድማ ንሓቶም አባና ምእንቲ ኪኾኑ እልምን አሎኹ። ንሓቶምውን ሓደ ምእንቲ ክኾኑ እቲ ዝሃብካኒ ክብሪ ሃብክዎም። እዚ ድማ ብሓድነት ፍጹማት ምእንቲ ክኾኑ ቦቲ ዘፍቀርካኒ ፍቕሪውን ንአኣቶም ከም ዘፍቀርካዮም ዓለም ምእንቲ ክትፈልጥ እዩ” (ዮሐ 17:21-23) እናበለ ጸልዩ። አብ ክርስቲናና ሓድነት ክጎድል እንከሎ ጸገም ገርና አሎና ማለት እዩ።

ሓድነት ክርስቲና መሰረቱ አብቲ አብ መንጎ ስላሴ ዘሎ ርክብ እዩ ዝምስረት። አብ መንጎ ክርስቲያን ዘሎ ፍቕሪ አምሳል ናይ እቲ አብ መንጎ ስላሴ ዘሎ ፍቕሪ እዩ። ሰብ አብ ሕይወቱ ሓድነት ክህልዎ እንከሎ ነቲ ስሩዕ መገዲ ክሕዝ አይከብዶን እዩ። ጠባይና አተሓሳስባና ግብርና መንፈስና ሓደ ክኸውን እንከሎ ንአምላኽ ክነለሊ ክበድ የብሉን። አምላኽ አብቲ ሓደ ዝኾነ ሕይወት ክመጽእ ጸገም የለን። አብ መንጎ ሰባት ሓድነት እንተ አልዩ ቊምነገር ሰላም ፍቕሪ ምዕባሌ አሎ። ክርስቶስ ባዕሉ ክልተ ወይ ሰለስተ ብስመይ እንተ ተአከቡ አነ ምስኡም አሎኹ ይብሉና። ብሓደ ክንከውን እንከሎና ክንሰምር እንከሎና ንሱ አብ መንጎና አሎ።

አብ ታሪኽ ተፈጥሮና ሰብ እቲ ዝዓበየ ጸገም ድሕሪ ውድቀት ዝገጠሞ አብ ርእሱ ሓድነት ስኢኑ። ንስምዒቱ ንድለታቱ ክመልኽ አይከአለን። ስጋን ነፍስን ክልተ ተጻረርቲ ሓይልታት አብ ሓደ ሰብ ኮይነን። አብ መንጎ ቤተ ሰብ ደቂ ዓዲ ብኹሉ ሓደ ዝኾኑ ስምምዕ ተሳኢኑ። ውግእ ምግፋዕ ንሰባት ምዕማጽ መለለዩ ታሪኽ ደቂ ሰብ ኮይኑ። እዚ ኹሉ ዝወረደ ሰብ ሓድነቱ ምስ አምላኽ ስለ ዝበተከ እዩ። ሳዕበኑ ኸአ ሰብ ምስ ርእሱን ምስ ከምኡ ዘመሰሉ ሰባት ብሓደ ክነብር ጻዕሪ አድልይዎ። ሓድነት ከስ ብባህጊ ዘይኮነ ደም እናጠዓመካ ዝመጽእ እዩ። ዝነአስ ዝዓበየ ዝጻወቶ እጃም አልኦ።

አብ ሓድነት ብርታዕ፡ ዓወት፡ አሎ። ፈትሊ ብሓደ ክጥመር እንከሎ ብርቱዕ መእሰሪ ነቲ ዝበርታዕ ነገር እውን ቀጥ አቢሉ አሲሩ ክሕዝ ይኽእል። ሓንቲ ፈትሊ ተነጺላ ክትርኦ እንከላ ግን ብቐሊል ትብተኽ ሓንቲ ቁምነገር እውን ክግበረላ አይክአልን እዩ። አብ ናይ ሰብ ነገር ከአ ከምኡ እዩ። አብ ቤተ ክርስቲያን አብ ሕብረተ ሰብ ብሓደ ልብን መንፈስን ክንጉዓዝ እንከሎና ንዝኾነ ነገር ክንገብር ክንቅይር ንኽእል ኢና። ሓደ ክንከውን እንከሎና ፍርሒ ስክፍታ ምጥርጣር ይጠፍእ። ሰብ ዝጽገም ልቡ መንፈሱ ጠባዩ ግብሩ ክፈላለ እንከሎ ኸው ሕይወት ይጽላእ ሰላም ይስኦን ህውከት ውግእ ግፍዒ ዓመጽ ይበዝሕ እዚ ኸአ እዩ ሎሚ ንዓለምና ዓብሊልሞ ከም እታሳቕ ገርሞ ዘሎ።

አብ ሰብ ፊሊጲስጎድስ ዝተጻሕፈት መልእኽቲ ጳውሎስ ፍሉይ መልእኽቲ ንሓድነት ክርስቲያን ዝርኢ አለዎ። ጳውሎስ አብ ቤተ ማእሰርቲ እንከሎ እዩ ጽሒፍሞ ከም ለበሞ ነቶም ሰብ ፊሊጲስጎድስ አብ መንግሥም ክገብርዎ ዘለዎም ነገራት ብፍላይ ካብ መንግሥም ፍልልይ ከጥፍኡ ክከባበሩ ሓደ ንሓደ ሰሚዑ ክኽእል ይላበዎም። “ሓንቲ ሓሳብ ብምሕሳብ ብሓንቲ ፍቕሪ

ብምትእስሳር ብሓደ መንፈስ ንሓደ ዕላማ ብምዕያይ ንሓጎስይ ምልክት ሃብዎ” (ፊሊ 2:2) እናበለ ኣብ መንግሥም ክህሉ ዘለዎ ርክብ ይገልጸሎም። ኣብ ጽሑፍ ጳውሎስ ከም እንርድኦ ሰብ ፊሊጲስቶስ ከም ኩሎም ካልኦት ክርስትያን ውሽጣዊ ጸገማት ኣብ ገለ እዋን ምንጪ ናይ ኩሎ ፍልልያት ነርዎም እዩ። ክሕደሱ ክቕየሩ ኢሉ ኣርባዕተ ዘተባብዕ ኢሉ ዝገመቶ ነገራት ይሕብርዎ።

- 1. ሕይወቶም ኣብ ክርስቶስ ክገብሩ፡-** ኣብ ኩሎ ክርስትያናዊ ሕይወት ከም ቀንዲ ኮይኑ ከመልኽ ዘለዎ ነገር ምወቕ፣ ጥቡቕን፣ ግላዊ ርክብ ምስ ክርስቶስ ምሓዝ እዩ። ነዚ ኣብ ሕይወትና ኣብ ርክባትና መምርሒ ገርና ክነብር እንተ ኸኣልና ኣብ መንጎና ዘፈላሊ ክህሉ ኣይክእልን እዩ። ንክርስቶስ ኣብ ኩሎ ማእከል ሕይወትካ ገርካ ምንባር።
- 2. ፍቕር (አጋፕ) ምዝውታር፡-** ንኣና ንክርስትያን ፍቕር ቀንዲ ማእከል ናይ ኩሎ ርክባትናን ሕይወትናን እዩ። መጀመርያ እግዚአብሔር ባዕሉ ብኢየሱስ ክርስቶስ ኣቢሉ ገሊጹልና ብፍላይ ብሕማማቱን ሞቱን ኣብ መስቀል። ካልኣይ ከኣ ፍቕር ልዕሊ ኩሎ ሕጊ ንኹሎ ሒዛ እትርከብ እዩ። ፍቕር መለክዒ ንኹሎ እንህቦ ፍርዲ፣ ቃላትን ግብርን እዩ። ኣብ መንጎ ኣሕዋት ኣሓትን ኣብ መንጎ ማሕበር ሓቀኛ ፍቕር እንተ ደኣ ኣልዩ ዝኾነ ዓቢ ፍልልይ ክህሉ ኣይክእልን እዩ።
- 3. ብሓባር ዘሎና/ዝተቐበልናዮ መንፈስ ኣሎና፡** እቲ መንፈስ ኣምላኽ እዩ፣ ነቲ ካብ ክርስቶስ ዝተቐበልናዮ መልእኽቲ ወንጌል የመሓላልፈልና ብሓባር ሓድነት ፈጠሩ ኣብ ሓቀኛ መገዲ ከም እንኸተሎ ይገብረና። ኩላትና ሓደ መንፈስ እንተ ተቐቢልና ድሕሪኡ ኣብ ነነድሕድና ሓደ ዓይነት ቋንቋ ክንዛረብ ኢና ብሓባር ብስምምዕ ዝኾነ ነገር ክንገብር ኢና፣ ኣብ ሓደ ጉዕዞ እናኸድና ኣብ ሓበራዊ መወዳእታ ክንጥምት ኢና።
- 4. ተገዳስነትን ሓልዮትን ኣብ ነነድሕድዎ ከርእዩ፡** እዚ ኣብ ነነድሕድና ዘሎና ምግዳስን ሓልዮትን ይገልጽ። እዚ ምትብባዕ፣ ቅግነት፣ ምስዓብ፣ ምግዳስን ምፍታውን የስምዕ ከምኡ ንዝኾነ ሓድነት ዝመቐቐል ዘይምርድዳእ ዝፈጥር ኩነታት የጥፍእ። በዚ ዓይነት ዝምራሕ ማሕበረ ኮም ጳውሎስ “**ብሓሳብ ዝሓበሩ፣ ብፍቕር ዝተአሳሰሩ፣ ብሓደ መንፈስ ንሓደ ዕላማ ዝግዩ**” ይብሎም። እዚ ክብሃል እንከሎ ኣብ ፍጹም ሓድነት ክብጻሕ ንማለት ኣይኮነን ኣብ ሓበራዊ ጥቕምን ስራሕን ዓላማ ንምብጻሕ ንነነድሕድካ ምጽውዋርን ብምቅብባልን ዝኸውን እዩ።

ቅ. ጳውሎስ ብሓፈሻ ክርኣ እንከሎ በቶም ሰብ ፊሊጲስቶስ ብዘይ መጠን ሕጉስ እዩ ነሩ ግን ከኣ ነቲ ንሱ ዝብሎም እንተ ዝሰምዑ ንሓጎሱ ምሉእ ምገባርዎ። እዚ ክብል እንከሎ ምሉእ ሓድነት ኣብ መንግሥም ኣይነበረን ገለ ምፍልላይ ነርዎም እዩ። ነዚ ከም መበገሲ ክኾኖም ኢሎ ምኽሪ ይህቦም፣ ካብ ዝኾነ ኣብ መንግሥም ዘሎ ውድድር ነጻ ክኾኑ ይመኽሮም ምኽንያቱ ገለ ካብኣቶም ንሓቂ ንሶም ጥራሕ ዝሓዘዎ ኮይኑ ይስምዖም ነሩ። “ኣነ ጥራሕ እየ ዝብል ኣንነት ዝመልኦ መንፈስ ኣብ ገለ ይርኣ ነሩ”። ከምዚ ዝኣመሰለ ኣብ ንኣይ ዝብል ዝተመርኮሰ ድለት ወይ ኣብ ንኣይ ጥራሕ ዝተመርኮሰ ናይ ማሕበር ሓድነት ዘዕኑ እዩ።

ሰብ ፊሊጲስቶስ ትሑታትን ንኣይ ጥዓመንን ዝብል መንፈስ ከጥፍኡ ኣለዎም። ካብ ርእስ ምልዓልን ንኣይ ጥራሕ ካብ ዝብል መንፈስ ወጺኦም ነጻ ክኾኑ እሞ ኣብ ኣሕዋቶም ብዝያዳ ከተኩሩ ኣለዎም። ነዚ ኣብ ግብሪ ከውዕልዎ እንተ ኾይኖም “ንኻልኦት ዝበለጸ ነገር ክሓስቡ”

አለምም። እዚ ክብሃል እንከሎ ንዘሎካ ህያባት ክእለትን ምንጻግ አይኮነን እንታይ ድኣ ነፍሲ ወከፍ ኣብቲ ንካልኣት ዘድልዮም ነገር ንምግባር ክመርሖም እዩ። ከምቲ ካልኣት ህያባቶም ኣብ ጥቕመይ ዘውዕልዎ ኣነ ኸኣ ህያባተይ ንኣይ ጥራሕ ዘይኮነ ኣብ ጥቕሚ ካልኣት እውን ከውዕሎ ኣሎኒ። ብኸምዚ ዝኣመሰሰ ኣገባብ ኣብ ነድሕድና ዘሎና ሓገዝ ከነዕቢ ንኸእል።

እዚ ኹሉ ጳውሎስ ዝብሎ ሎሚ ኣብ ቤተ ክርስቲያና ኣብ ሕብረተሰብና ኣብ ቍምስናና ክንገብሮ ንኸእል። ብዝያዳ ሓድነት ክህልወና፣ ምጽውዋር ክህልወና ከምኡ ኣብ ነድሕድና ክንቀባበል ኣሎና። እዞም ዝተጠቕሱ ኣርባዕተ ነገራት ንኣና እውን ይምልከቱ እዮም። ነዞም ዝተጠቕሱ ኣብ ግብሪ ክነውዕሎም እንተ ኸኣልና ንዝኾነ ምምቕቓልን ዘይሓድነት መንፈስ ካብ መንጎና ክነርሕቕ ንኸእል።

ኣብ ትምህርቲ ጳውሎስ ኣቶኩርና እንተ ረኣና ጳውሎስ ነዚ ዝስዕብ ሓሳባት ጠቂሱ ይዛረብ፡

- “እቲ ኣብ ክርስቶስ ኢየሱስ ዝነበረ ኣተሓሳስባ ኣባኻትኩም ይሃሉ” (ፊሊጵ 2:5)። እዚ ብምሉእ ኣብ ክርስቶስ ክንውሃሃድ ዝሓትት እዩ። ኣተሓሳስባና ጠባይና ኩሉ ካባና ኣውጺእና ንክርስቶስ ክንለብሶ ኣሎና። ክርስቶስ ኣምላኽ እንከሎ ንኹሉ ሓዲጉ ከማና ካብ ኮነ ንሕና እውን ንትዕቢት ንኸፍኣት ንኣይ ጥዓመኒ ዝብል ኩሉ ክንሓድጎ ይሓተና።
- “ምእንቲ ናይ ገዛእ ርእሰኹም ድኅነት ሥርሖ” (ፊሊ 2:12)። ትስብእት ክርስቶስ ንኣና ኣብ ኣምላኽ ንምምላስ እዩ። ደቂ ሰማይ ክንከውን ናይ ነፍሲ ወከፍና ጸዋዕታ እዩ። እንተ ኹን ደቂ ሰማይ ክንከውን ግብሪ የድልየና። ንጸጋ ኣምላኽ ክንቅበል ፍቓደኛታት ክንከውን ኣሎና ሽዑ መብራህቲ ድኅነት ኣብሪህና ንርእስናን ንኸልኣትን ኣብ ክርስቶስ ክንመርሕ ንኸእል።
- “ንኹሉ ብዘይ ምጉርምራምን ብዘይ ምትህልላኽ ግበርዎ” (ፊልጵ 2:14)። ነቲ ቅኑዕ ኣምላኽ ዝደልዮ ክንቅበል ከምኡ ንኣብ ሓላፍነት ዘለዉ ብፍላይ ኣብ ቤተ ክርስቲያን ክነኸብሮም ክንሰምዖም ይመኽረና። ንድላይ ኣምላኽ ኣብ ድላይና ከይንቕይሮ ምጥንቃቕ የድሊ። ንሰባት ከይንተሓላለኽ ምኽንያቱ ምትህልላኽ እንተሎ ምቅንናእ ፍልልይ ጽልኢ ነጊሱ ኣሎ ማለት እዩ። ንዝኾነ ሰናይ ነገር ብፍላይ ንማሕበር ዝምልከት ብቅኑዕ መንፈስ ክንቅበሎ ንሓድነትን ንጥዕና ርክባትናን ብልቢ ክንዓየሉ ይግብእ።
- “ሓጎሰይን ኣኸሊለይን ዝኾንኩም ፍቁራት ኣጎዋተይ ኣብ ጎይታ ጸኒዕኩም ንበሩ” (ፍሊጵ 4:1)። ኣብ ዝኾነ ሕይወት ነፍቱ ፈተና ክበድ ኣልኦ ጽንዓት ተጻዋርነት የድሊ። ክርስቲያን ማለት ጸዋር መስቀል ማለት እዩ። ነፍሲ ወከፍና ክንጸሮ ዘሎና መስቀል ኣሎና። ኣብ ጥዕና ማሕበር ክርስቶስ ብዝያዳ ክንተግህን ክንጸንዕን ድላይ ኣምላኽ እዩ።

ቃል ቅዱስ ጳውሎስ ሎሚ እውን ሕይወት ዝህብ ንቤተ ክርስቲያን ክርስቶስ ዘድሊ እዩ። ጥዕና ማሕበር ክርስቶስ ንነፍሲ ወከፍ ክርስቲያን ሓላፍነቱ እዩ። ነቶም ኣብ ሓላፍነት ዘለዉ ጥራሕ ዝግደፍ አይኮነን። ብጸሎት ከምኡ ዓቕምኻ ብዝፈቐዶ ንቤት ኣምላኽ ምህናጽ ጸጋን በረኽትን የብዝሕ።

አብ ቤተ ክርስቲያን አብዚ ዓለም ኩሉ ከምቲ ዝድለ ክኸይድ አይክእልን እዩ ሰባት ስለ ዝኾና ገለ ብሕመቕ ገለ ስኦን ምፍላጥ ገለ ኸኦ ሰይጣን ተዓዊትሎም ንቤት አምላኽ ዘይናቱ ከምዝለብስ ዝገብሩ ዘላቕይዋ አብ ታሪኽ ቤተ ክርስቲያን ዝነበረ እዩ ድሕሪ ሕጂ እውን ክህሉ እዩ። ንሕና አመንቲ ከምቲ ቅ. ጳውሎስ ዝብሎ “ከምቲ ኸዋኽብቲ አብ ዓለም ዜብርሁ ንስኻትኩም ከኦ አብ ማእከል እዛ ቕናንን ጠዋይን ወለዶ እዚኦ ኢንታ ዘይብሎምን ንጹሓትን አበር ዘይብሎም ውሉድ አምላኽን ኳንኩም አብርሁ” (ፊሊጵ 2: 16) ዝብሎ ኮና ክነብር ሎሚ እውን ንንገር አሎና።

አብዚ ዓለም እቲ ዝኸበድ ዕንቅፋት ካብዞም ንኣሽቱ ከይተስሕቱ ተጠንቀቕ ዝብል እዩ። ንኣሽቱ ዝብሃሉ ብዕድመ ዘይኮነ አብ እምነትን ተረድኦ ክርስትና ንእሽቶ አፍልጦ ዘለዎም እዩ። እዚአም በቲ ዝውሃቦም ትምህርትን አብነትን ብእምነት ክዓብዩ እምበር ዕንቅፋት ከይረኽቡ ምጥንቃቕ የድልዮም። አብ ሕይወት ቤተ ክርስቲያን ኩሉ በብዓቕሙን አፍልጥኡን አብ ክርስቶስ ክቐርብ ሕይወት ቅድስና ክለብስ እዩ እቲ ዓላማ ስለዚ ብሓደ ልብን መንፈስን ዝንኣስና ዝዓበና አብ ቤት አምላኽ ሓደ ኮና ንጉዓዝ እዚ ኸኦ ንኣና ሰላምን ፍቕርን ንዓለምና ኸኦ ህድኣትን ምርግግኡን ስኒትን ክወርሳ እዩ።

ሓደ ምዃን ማለት ግን ዝተፈላለዩ አገባብን ጠባይን ርድኢትን አይሃልወና ማለት አይኮነን ነፍስወከፍና ዝተፈላለዩ ህያባት አምላኽ ዝተወሃብና ኢና ነዚ ህያባትን ንኣገልግሎት አምላኽን አሕዋትን ክነውዕሎ ይግባእ። አምላኽ ብጸግኡ ሓደ ልቢ ለቢስና ንስፍሓት ወንጌል እንወፍር ይግበረና። ክርስቲያን ኩልና አብ ክንዲ አብ እንፈላለዩሉ ነድህብ አብ እንፋቕረሉን ሓደ እንኾነልን ክነድህብ ጸግኡን በረኽቱን የውርደልና። ክርስትናዊ ሓድነት ጥራሕ እዩ ንሕይወትና ምልኣትን ፍጹም ሓጎስ ዝህበና እሞ አምላኽ ብልመና አደና አደ ወዱን ይትዓረቕና።

አባ ንጉሠ ፍሥሓ